

Bu gün Qarabağın işğaldan azad edilməsindən, torpaqlarımızda gedən abadlıq, quruculuq işlərindən qürurla söz açırıq. Köçkünlərin ata-baba yurdlarına qayıtmasını böyük sevinclə dəstəkləyirik. Bu günləri xalqımıza yaşadan şəhidləri və qaziləri isə əsla unutmuruq. Şükür edirik ki, şəhidlərimizin ruhu bu gün şaddır, qazilərimiz hər cür diqqət və qayğı ilə əhatə olunublar. Kəlbəcərdə, Laçında, Şuşada... bayrağımız dalğalanır, ordumuz güclüdür və üzərinə düşən vəzifələrə uyğun olaraq istənilən tapşırığı yerinə yetirməyə qadirdir. Vətən uğrunda canını qurban verən hər bir şəhidin ruhu qarşısında ehtiramla baş əyirik!

Vətən müharibəsində kimisi silahı ilə vuruşub, kimisi də yaralılara yardım edib həyata qaytararaq özü şəhidlik məqamına yüksəlib. Şəhid polkovnik-leytenant, Azərbaycanın hərbi tarixində və həmçinin Vətən müharibəsi tarixində canını qurban verən ən yüksək rütbəli tibb xidməti qulluqçusu Rasim Abdullayev kimi.

Rasim Yaqub oğlu Abdullayev 1975-ci il fevralın 21-də Kəlbəcərin Milli kəndində doğulmuşdu. Orta məktəbi də, Azərbaycan Tibb Universitetini də yüksək səviyyədə başa vurmuşdu...

O, 2000-ci ildə könüllü olaraq Azərbaycan Silahlı Qüvvələrinin tibb xidmətində hərbi tibb qulluqçusu olaraq vəzifəsinə başlayır. İlk xidmətini 2000-ci ildə Əhmədbəyli hospitalında keçir. 2005–2016-ci illərdə Mərkəzi Hərbi Poliklinikada terapiya şöbəsinin, daha sonra Gəncədə yerləşən hərbi poliklinikanın rəisi olur. O, 2016-cı ilin Aprel döyüşləri zamanı yaralı hərbiçilərə döyüş meydanında tibbi yardım göstərir. 2017-ci ildə Heydər Əliyev adına Azərbaycan Ali Hərbi Məktəbində tibb xidməti rəisi vəzifəsinə təyin olunur. 2020-ci ilin əvvəllərində Rasim Abdullayev son vəzifəsinə – Silahlı Qüvvələrin “N” saylı hərbi hissəsində tibb bölüyünün komandiri təyin olunur və Vətən müharibəsi başlayana qədər bu vəzifəni icra edir.

Vətən müharibəsində Rasim cəbhəyə getməyə onun daha çox haqqı olduğunu deyirdi. Çünki təbiətin gözəl, axar-baxarlı guşələrindən olan doğma yurdu vandal ermənilər tərəfindən işğal olunmuşdu. Yurd yanğısı onun ürəyində erməniyə qarşı elə nifrət oyatmışdı ki, “qarşıma çıxanı əllərimlə boğaram” – deyirdi.

Vətən savaşında döyüşçü kimi yox, hərbi tibb qulluqçusu kimi iştirak edən Rasim Abdullayev Hadrut qəsəbəsi və Şuşa istiqamətində 100-dən çox ağır yaralı zabıtə yerində tibbi yardım göstərüb. O, yeni azad edilən, təhlükəli və döyüşdə ən qaynar nöqtələr olan yerlərdə qalmış hərbiçilərə də ilk tibbi yardım göstərməkdən çəkinməyib. Güllə yağışı altında yaralılarımızı təhlükəsiz mövqelərə çəkərək tibbi yardım göstərməyi bacarıb.

O, Vətən müharibəsinin son günlərində komandanlıq tərəfindən növbəti tapşırıq alır: Şuşa istiqamətində ağır yaralı zabitlərə təcili tibbi yardım göstərilməlidir! Rasim cəld lazım olan tibbi ləvazimatlar və preparatlarla dolu çantanı çiyinə alıb tapşırığı yerinə yetirməyə tələsir. Həmin gün o, yaralılara son tibbi yardımını edir. Xocalının Çanaqçı kəndində, aldığı yaralardan həlak olur...

Yeri gəlmişkən qeyd edək ki, Rasim Abdullayev şeir yazmağı çox sevmiş. Onun 100-dən çox şeiri qalıb. Kədər, həsrət hiss olunan, şəhidimizin ruhuna ehtiram ifadə edən “Tələsmə” şeirindən bir bəndi xatırlayaq:

Bu da yol ayrıcı, bu da son vida...

İndi günəş soyuyacaq, tələsmə!

Ayrılıq gələcək əlində qılinc,

Bizi qana boyayacaq, tələsmə!..

Həmin gün 2020-ci il noyabrın 10-da gəldi və o, Vətənə iki – Miryaqub və İslam adlı oğullarını əmanət edərək cənnətə köçdü. Şəhid polkovnik-leytenant II Şəhidlər xiyabanında uğrunda canını fəda etdiyi torpağa tapşırıldı.

Azərbaycanın ərazi bütövlüyünün təmin edilməsi uğrunda döyüş əməliyyatlarına qatıldığı və hərbi hissə qarşısında qoyulmuş tapşırıqların icrası zamanı vəzifə borcunu şərəflə yerinə yetirdiyi üçün Azərbaycan Prezidenti İlham Əliyevin sərəncamları ilə Rasim Abdullayev “Vətən uğrunda”, “Şuşanın azad olunmasına görə”, “Cəbrayılın azad olunmasına görə”, “Füzulinin azad olunmasına görə” və “Xocavəndin azad olunmasına görə” medalları ilə təltif edilib.

Qeyd edək ki, Rasim Abdullayev xidmət illərində “Azərbaycan Silahlı Qüvvələrinin 10 illiyi”, “Azərbaycan Silahlı Qüvvələrinin 90 illiyi”, “Azərbaycan Silahlı Qüvvələrinin 95 illiyi”, “Azərbaycan Ordusunun 100 illiyi” yubiley medalları, həmçinin 3-cü dərəcəli “Qüsursuz xidmətə görə”, 2-ci dərəcəli “Qüsursuz xidmətə görə” medalları ilə də təltif olunub.